

**Fil-Prim'Awla tal-Qorti Ċivili**

**Onor. Miriam Hayman**

**Imhallef**

**Fl-atti tal-Mandat ta' Inibizzjoni nru 917/22/1MH**

**Fl-ismijiet;**

**Joseph Mamo u Anthony Mamo**

**Vs**

**Darren Busuttil, Josephine Busuttil, Faustina Mamo u George  
Busuttil**

**Illum 25 ta' Lulju, 2022**

**Il-Qorti;**

Rat ir-rikors promotur fejn għar-ragunijiet hemm esposti gie mitlub li l-intimati jiġu inibiti milli jkonnplu bl-iżvillup skont il-permess PA/07102/20 u dan senjatament fil-partijiet in kominun appartenenti lil partijiet, *inter alia* bdil ta' direzzjoni ta' tarag u skont ir-rapport peritali ex parte anness, Dok D<sup>1</sup> nuqqas potenzjali ta' valur tal-propjeta' tar-rikorrenti senjatament "Sunrise" 72, Triq il-Marloċċ, stante li din mhux se jkollha aktar faċċata fuq it-triq.

Fir-rikors promotur ir-rikorrenti jinsistu ukoll li kontrarjament għal dak permess mill-liġi, bl-alterazzjoni propsettata, se jiġu maħluqa servitujiet godda nkombenti fuq il-propjeta' tar-rikorrenti.

Ir-risposta oppositorja ta' l-intimati hija msejjsa fuq l-użu ta' mandat a baži ta' l-artikolu 873 tal-Kap 12 meta skont l-intimati dan jittellem fuq devalutazzjoni ta' propjeta' minhabba l-ispostament tal-konfigurazzjoni tal-faċċata. Ukoll għax

---

<sup>1</sup> Folio 10

ebda servitu' ma gie ndikat fir-rikors promotur u ebda wiehed fil-fatt mhu se jigi maħluq kif allegat. Oltre hekk l-intimati jsostnu li hawn si tratta ta' applikazzjoni tal-ligi tal-kondominjum Kap 398 tal-Ligijiet ta' Malta li jpoġġi r-rieda tal maġġoranza prevalenti fuq dik ta' l-oppositur fil-każijiet hemm elenkati u bir-riservi hemm provduti, dan senjatament fejn jidhol installazzjoni ta' lift.<sup>2</sup>

Ikkonsidrat

Inghad fil-provediment fl-ismijiet **Nicholas Darkin et vs Kenneth Tanti**<sup>3</sup> li jittratta talba għal hrug ta' mandat ta' inibizzjoni taht l-istess formula mressqa li

**“Dritt**

*Illu l-hrug ta' dan il-Mandat qed jintalab fit-termini tal-artikolu 873 (1) u (2) tal-Kap. Tnax tal-Ligijiet ta' Malta.*

*Premess li l-ghan ta' talba għall-hrug ta' mandat ta' inibizzjoni huwa dak li jzomm persuna milli tagħmel xi haga li tista' tkun ta' hsara jew pregudizzju lil parti li titlob il-hrug tal-mandat (Art 873 tal-Kap.12 tal-Ligijiet ta' Malta).*

*Bil-ligi jehtieg li r-rikorrenti juri żewg hwejjeg biex ikun jisthoqqlu jikseb il-hrug ta' mandat bħal dak. L-ewwel haga li jrid juri hi li l-mandat huwa meħtieġ biex jitharsu l-jeddijiet pretiżi mir-rikorrenti tant li bin-nuqqas ta' hrug tiegħu ir-rikorrenti ser isofri pregudizzju;<sup>4</sup> it-tieni haga hi li r-rikorrent ikun jidher li għandu 'prima facie' dawk il-jeddijiet.<sup>5</sup> Dawn iż-żewg elementi huma kumulattivi u mhux alternattivi u jekk xi wiehed minn dawn iż-żewg elementi ma jirriżultax, il-Qorti għandha tiċhad it-talba għal hrug ta' mandat bħal dak; inoltre huma kriterji oġġettivi u fl-applikazzjoni tal-ligi dwar kif u meta għandu jinħareg mandat il-Qorti għandha tuża interpretazzjoni restrittiva. Dan għaliex il-hrug ta' mandat ta' inibizzjoni bħal kull mandat kawtelatorju jsir fi żmien meta l-pretensjoni ma tkunx għadha giet ġuridikament aċċertata u stabbilita.*

*Hu paċifiku li din hija mizura ta' natura eċċezzjonali (**Grech proprio et nomine vs Manfre**) fuq ċitat b'dan li jkun hemm il-biża' li jekk ma jinħarigx tali mandat id-dritt tar-rikorrenti jintilef għal dejjem.*

*Tajjeb li jkun riaffermat li l-proċedura odjerna hija maħsuba biex tkun waħda sommarja. Il-fatt illi tintlaqa` talba għall-hrug tal-Mandat, m`għandux ifisser li*

---

<sup>2</sup> Kap 398 artikolu 8(1)(b).

<sup>3</sup> Mandat ta' inibizzjoni 1654/15/LSO datat 6/11/2015

<sup>4</sup> Ara f'dan is-sens "**Grech proprio et nomine vs Manfre**" – A.C. – Dec.14 ta' Lulju 1988 – Vol. LXXII.ii.290; u "**40, Main Street Catering Establishment Limited vs L-Awtorita` tal-Ippjanar**" (P.A. (RCP) - Dec. 2 ta' Novembru 2010.

<sup>5</sup> Ara f'dan is-sens "**Emmanuel Sammut -v- Josephine Sammut** " P.A.(TM)-dec.5.06.2003.

*l-jedd huwa ppruvat. Kif daqstant iehor m`għandux ifisser li jekk il-ħrug tal-Mandat ikun miċhud allura l-jedd pretiż ma jeżistix. Mhux komputu ta` din il-Qorti li tqis il-pretensjonijiet tal-partijiet fil-mertu. Dan kollu qed jingħad sabiex il-kontendenti jifhmu li l-mansjoni ta` din il-Qorti mhux li tiddeċiedi finalment dwar il-pretensjonijiet tagħhom fil-mertu iżda huwa limitat u ċirkoskritt biex tara jekk huwiex sodisfatt dak li trid il-liġi sabiex ikun operattiv.”*

Għalhekk qabel ma l-Qorti tgħaddi biex teżamina il-vertenza mressqa, sew jiġi mfakkar li hawn si tratta ta' proceduri sommarji li ma jippermettix ebda indaġni *n funditus* ta' eċċezzjonijiet preliminari jew oltre eżami fil-mertu. Inkella il-Qorti, tkun ġia bla ma jkollha l-fatti kollha quddiemha u d-debita xhieda u sottomissjonijiet, qedgħa tiġbed it-tapit minn taht saqqajn il-Prim'Awla tal-Qorti Ċivili adita bir-rikors ġuramentat u d-difiża għalih.

Illi kif ben indikaw l-intimati dan huwa mandat li hu magħmul taht l-artikolu 873 tal-Kap 12 tal-Liġijiet ta' Malta meta wiehed mill-ilmenti tiegħu hu d-devalutazzjoni tal-propjeta' minhabba li mhux se tibqa' sporguta fuq it-triq. Pero għalkemm huwa fatt li l-intimati jilmentaw li jista' jiġri dan, ċioe' lil propjeta' ssoffri devalutazzjoni, jressqu ukoll ilmenti ta' natura petitorja bħal ma huma il-hluq ta' servitujiet godda.

Fit-trattazzjoni ta' dan il-mandat l-ilment tar-rikorrenti jmur oltre: jinsistu li l-alterazzjoni fil-kommun se toltera ukoll il-faċċata tal-propjeta' tagħhom, hemm indikat hjiel ta' dan b'tipa ċara u kważi lleggibbli fir-rapport peritali *ex parte, fejn jidher li se jitwahhal mas-side party wall accoustic insulation* dan il-Qorti qed tgħidu biss u limitatment a bażi ta' prima facie u rrid jiġi ndagat fil-kompetenza ġusta. Tfakkar ukoll li ebda permess ma jista' jgħaffeg fuq id-dritt ta' terz irrelevanti jekk l-istess terz ikunx precedentement qabel ma' bdil propost fil-binja kif donnu ġara fil-vertenza mressqa.

Kif sew qalu l-intimati ebda servitu' ma ġie hawn indikat li tista jwassal biex il-Qorti mad-daqqa t'għajn tgħaraf dan, pero jekk dan il bdil strutturali b xi mod se jmiss jew jimpatta ma xi partijiet mill-binja tar-rikorrenti, **oltre il-kommun**, mela dan jagħti lok prima facie għal indaġni oltre u *in funditus* tal-mertu u huwa biss a bażi ta' dan lil Qorti tara lir-rikorrenti jistgħu jiprevalixxu ruħhom minn dan il-provediment ta' natura tant straodinarja.

Magħdud ma dan il-Qorti tqies ukoll illi jekk binja u bdil strutturali ta' din in-natura ma jinżammx sakemm tiġi deċiża il-vertenza bejn il-partijiet taf iġib preġudizzju mhux faċilment riversibbli<sup>6</sup> għar-rikorrenti.

Konsegwentement il-Qorti tilqa il-mandat kif propost.

Kull parti tbaġhti l-ispejjeż tagħha.

**Onor.Miriam Hayman.**

**Imhalled**

**Victor Deguara.**

**Dep Reg**

---

<sup>6</sup> Inkwantiu si tratta ta' twaqqif u ristrutturar ta' bini.